

ለመጠናከር ፅዳት፤ ፅዳት ደግሞ ቅድሚያ ከራስ

ሀማ ቱማ

በፖለቲካ ዓለም ብዙ ለቆየው ምናልባትም እየከበደ ይሆናል ግን የትላንት ወያኔ የዛሬ ዓድቅ መሆኑን ማመኑ ፍፁም ያዳግተናል። ታምራት ላይ ከወያኔ ወደ ጳንቴ በከርቶሌና ቃሊቲ ተጉዞ ደረሰ የሚለውን ስንሰማ አይ ጉድ ሰውየው በስዊስ ባንክ አሁንም በስሙ ያለውን 8 ሚሊዮን ዶላር ሊወስድ መውጣት ፈልጎ ነው ብለን መደምደሙ ይቀናናል። የእናት አባቱን ሀይማኖትም ክዶ መንጎዱ ራሱ ያው ኢሕአፓን ክዶ ወያኔ እንደሆነው ሁሉ ለምደበት ነው ብለን የምናልፈው ሊሆን ይችላል። ታምራት ፍቅር ፍቅር ሲል ለሰረቀው ገንዘብ መሆኑ አያከራክርም። በጣም ያሳዘነህ ጉዳይ ሲባል ሻዕቢያና ወያኔ መጣላታቸው ነው ማለቱ ራሱ በቂ ነው። ያቆሽሽ ሰይጣን ጭራሽ ሳያበሻቅጥ አይለቅም።

ታምራት ላይ ከነገ የኢትዮጵያ ታሪክ አንፃር ሚዛኑ ገለባ ነው። ለወንጀሉ ንስሐ እስካልገባ ድረስ መጠየቁ የማይቀር ሊሆን ቢችልም የሰውየው ምዕራፍ ተዘግቷል። በእርግጥ ቀደም ያኔ ያኔ ኢሕአፓ በመግባረ ብልሹነቱ አባሮት በነበር ተገላግለን ነበር። በዚህ ያነሳሁት መሰሎቹንም በተመለከተ መባል ያለበትን ለማለት ብቻ ነው። ለምክንያት ድመት ሞተች እንዲሉ። የኢትዮጵያ ሕዝብ ትግል ተጠናክሮ ለድል እንዲበቃ ከድከመቶቹ መላቀቅ አለበት። ይህ ደግሞ በቅድሚያ እነዚህ ችግሮችና ድክመቶች ምን እንደሆኑ በጥሞና መመርመርን ይጠይቃል። ጠጣሩ እንዲላላ የላላውን ወጥር ነውና ተቃዋሚ የተባለው ጎራ ያለውን ድክመቱን ማስወገዱ ወሳኝ ነው። በወያኔ ላይ የማያዳግም ድልን የምንመኝ ሁሉ በራሳችን በተቃዋሚው ጎራ ያለው ችግርና ድክመት ላይ የምናተኩረው ይህ ካልተወገደ ወደ ድል ለመጓዝ ባለመቻሉ ነው። ጠላት የሚያውቀውን--ያውም ብዙ ጊዜ ራሱ ጠላት የፈጠረብንን--ድክመት ደብቆ የሰገን ፖለቲካን መከተሉ ወደ ገደል የሚከት ይሆናል። ለዚህም ነው በዚህ በሕዝብ ጎራ በምንለው ውስጥ ባለው ችግር ላይ ትኩረት ሰጥተን የላላውን መወጠር የምንፈልገው። የተቃዋሚው ጎራ በቅድሚያ መፅዳት አለበት። ወያኔ የፅዳት ዘመቻ እያለ ሰው ይጨርስ አንደነበረው ዓይነት ሳይሆን ማን ተቃዋሚ፤ ማን ደግሞ ተቃዋሚ ነኝ እያለ ተቃዋሚን ተቃዋሚ እንደሆነ መለየት ያስፈልጋል ማለት ነው። የሕዝብ ጎራ ውስጥ ተኩላውም በጉም፤ ጊንጡም ንቡም ከተተረማመስ ጠላትን መጋፈጡ ቀርቶ ከወዲሁ ወዳጅ ነኝ ባለው መነደፉና መደናቀፉ ይከተላል። በየድርጅቱ ብቅ ያሉት አንጃዎች፤ ከሆዳቸው አርቀው ማስተዋል ያቃቃቸው ጉዶችና የሕዝብን ጎራ ለወያኔ አጋልጠው የሰጡ አስመሳዮች፤ ዛሬም ሕዝብን የሚበጠብጡት ሁሉ የትግላችን ፀር መሆናቸው ታውቆ መገለል አለባቸው።

ክላሺን ታጥቆ፤ ቁምጣውንና ትጥቁን አሳምሮ ላይ ታች ያለው ሁሉ ጀግና ወይም ቆራጥ ተዋጊ እንዳልነበር በሰፊው ያየነው ነውና አስመሳዮችና ስርጎ ገቦችን ብቻ ሳይሆን የተሳሳተ መስመር የያዙትንም በየጊዜው በማጋለጣችንና በመውቀሳችን በክብር ነክ ሊውነጅሉን የተነሱ ብዙዎች ናቸው። በድርጅት ጉዳይ ጣልቃ ገቡ፤ እገሌና እገሊትን ለመተቸተ ደፈሩ ተዳፈሩ፤ ከፋፈሉ ወዘተ ብለው የጮሁና የክህደቱን አውራ ያውም ሀገራችን የጀግና ምሳሌ የጠፋ ይመስል ሀገሮች አቋርጠው ሄደው ማንዴላ ብለው የሰየሙና የሕዝብ ጎራ እንዳይፀዳ የታገሉ ነበሩ፤አሉም ። ግን ስርዓቶችና አገዛዞች ላይ ካመፅን ዘንድ በዚህ ጩኸት ተደናግጠን ወደ ዝምታ አልተወረወርንም። በግለሰብ ተንኮልና በሌላ ድርጅት ተቃውሞ የሚፈርስ ድርጅት ደግሞ ገና ከመጀመሪያ ው ወስጣዊ ድክመት አለው ማለት ነው። ይህም ሊያነጋግር የሚችል ነው። ስንል የነበረው ደረሰ ብለን በደረሰው--ግን ልናልፈው እንችል በነበረ --ውድቀት ደስ ባይለንም ድንገተኛ የሆነብን ችግር ግን አለመኖሩን ማወቅ ማመን ያስፈልገናል። ኢሕአፓ ለምሳሌ አንጃን በውስጡ ይዞ ሲሸመደመድና ሲጎዳ ዓመታት በማለፉ ግልግሎ ሲመጣ ያላወቁት ተገረሙ እንጂ ለአባላቱ ያልተጠበቀ አልነበረም። በ1997 ግንቦት--ሰኔ ወያኔ በሀገወጥ መንገድ የሕዝብን ድምፅ ስርቆ በአፈናና ጭፍጨፋ በስልጣን መቆየቱ የሚገመት ከመሆኑ ሌላ ቅንጅትና ህብረት ራሳቸው በነበራቸው ውስጣዊ ይዘት በአንድነት ሊዘልቁ እንደማይችሉ ምስጢር አልነበረም። ሳይውል ሳያድር አስመሳዮቹ ወደ ወያኔ ሲጠጉ ሌሎቹ ደግሞ /ቅንጅትም ህብረትም ውስጥ የነበሩት/ አንድነታቸውን ጠብቀው ሊሄዱ አልቻሉም። ዛሬ የምናየው ሁኔታ እውነት ይነገር ከተባለ ዱብ ዕዳ አይደለም። ሳይሆን የቻለው ግን ያለውን የፖለቲካ ሁኔታ በጥሞና መርምረን ድክመት ጥንካሬን በጊዜ ስንቃኝ ብቻ ነው። ከሕዝብ ትግል አንጻር ታማኝነታችን ለሕዝብና ለትግሉ መሆን አለበትና የተበላሸውን በጊዜ ተበላሽ ማለቱ ቅንጦት ሳይሆን ግዴታ ነው።

የፖለቲካው ዓለማችን ጥራዝ ነጠቅነት እየተጠናወተው መሆኑ ድብቅ አይለደም። ስራ ለመቀጠር ማመልከቻ አስገብተው ለውይይቱ ተዘጋጅተው የሚሄዱት ሁለ ወደ ፖለቲካው ድንገት ዘው ሲሉ አለማወቅን ማስቀደም ያለባቸው ይመስላቸዋል ቢባል ስህተት አይሆንም። ስለ ድርጅትም ሆነ ስለ ትግል፤ ስለጠላትም ሆነ ሕዝብ ግንዛቤያቸው ኮስማና ሆኖ ሳለ በመማር ፈንታ አስተማሪ ሆነው በሕዝብ ላይ አዋቂ ነን ብለው ይሰየማሉ። ፖለቲካው የሞት ሽረት ጉዳይ የሆነበት ወያኔ ቢያንስ በተንኮሉ የተካነ ነውና እነዚህን ዓይነት መጫ ፖለቲከኞችና ሆዳሞቹንም በየተራ እያስተናገደና እያደናገረ ያስኬዳቸዋል። ተቃዋሚ በሉን ብለው በወያኔ ጫማ ስር ወድቀው ያሉትን ማየቱ ይበቃል። ባዕድ ሀገር ደግሞ የወያኔ ፀር ነን እያሉ ዋናው ትኩረታቸውና ተልዕኮአቸው አንድነት ሀይሎችን ማጥቃት ሆኖ የሚገኙትንም ማየት እንችላለን። በፖለቲካ ፓርቲና በማህበራትም ደረጃ ተደራጅቶ ሕዝባችን ሲታገል ብዙ ብዙ ዓመታትን ያስቆጠረ ሆኖ ሳለ ወደ ኋላ ሊመልሱትና ዳግም በስህተቶች እንደዘፈቅ ሊያደርጉት ይጥራሉ። በቅርቡ ለምሳሌ ለሕዝብ ትግል መሪ ድርጅቶች አያስፈልጉትም በሚል አወቅን ብለው የተውገረገሩትን ማንሳቱ ይበቃል። በዚያውም ቀጥለው በአስቸኳይ የስደት መንግስት ይቋቋም ብለው ከበረሃ ጦር ይዘው ወይም

ከጠንካራ አቅም ተነስተው ሳይሆን በባዶ በባዕድ ሀገር ሲጮኹ ምነዋ በትግሉ ቀለዳችሁ ማለቱ የግድ ነበር። ሕዝብ በራሱ ተመክቶ እንዳይታገል ተው ጠብቅ አሜሪካንን ለምንና ነፃ ያወጡናል ለአሜሪካ እንፀልይ፤ አቤት እንበል ወዘተ እያሉ የሰበኩትንም የነጭ ቡችላ ማፈሪያዎች ማለቱ የግድ ነበር። ወያኔን ወያኔ አትበሉ፤ ጠላት አትበሉት፤ አብረናቸው መኖር አለብን ወዘተ በሚልም የሕዝብን ቁጣ ለማለዘብና አድርባይነትን ለማስፈን የተነሱትንም እንዲሁ መታገል ግዳጅ ሆኗል። አስፈላጊ የጥራት ትግሎች ነበሩ፤ ናቸውም። የኢትዮጵያ ሕዝብ ጠላት ማለትም የወያኔ አገዛዝ በመጀመሪያ ደረጃ የተደራጀና አረመኔ ቡድን እንደመሆኑ መጠን ከከይሲ ግቡ ለመድረስ በትኩረት የሚንቀሳቀስ ነው። በትርፍ ጊዜ ፖለቲከኞች ወይም በጥራዝ ነጠቅነት በተበከለ ትግል የሚሸነፍ አይደለም። አንድ ዓላማና ግልፅ ግብ ይዞ በቆራጥነት የሚንቀሳቀስ ህይወት ካልገጠመው በቀር አይሸነፍም። ለዚህም ነው የትግሉን ጎራ በውዥንብር የሚያደናግሩትን ወይም ክንዱን የሚያላሉትን ሁሉ መቃወምና መርዛቸውን እንዳይረጩም ማገድ ያለብን ማለት ነው። ይህም የትግሉ ዋና አካል ነው።

በተቃዋሚ ስም ተቃዋሚውን የሚያጠቁ ወይም ያለውን አገዛዝ በአዲስ መልክ ሊያስቀጥሉ የሚሯሯጡ መኖራቸው ደግሞ የአደባባይ ምስጢር ነው። ቢከፍቱት ተልባ ማለት እስካልቻልን ድረስም ጉዳቱ ይበዛል። “ ብዙ ሀሰተኞች ነቢያትም ይነሳሉ፤ ብዙዎችንም ያስታሉ” እንደተባለው ዛሬ በሀገራችን ሀሳዊ መሲሐች ፈልተዋል። ደፍረው ፀሐይን በቀኝ ጨረቃን በግራ እጄ ይገፍ ላችኋለሁ ባይሉንም በእኛ መንገድና በእኛ መሪነት ዴሞክራሲን ትላበሰላችሁ ማለታቸው ግን አልቀረም። አንዳንዶች በድርጅቶች መሀል ያለውን መሰረታዊ የፖለቲካ ግብና ይዘት ልዩነት ለማወቅ ምንም ጥረት ካለማድረጋቸው ሌላ ሁሉም አንድ ናቸው ብለው በደፈናው ይደመድማሉ። አንድ ወይፈን የቀላቀለ ከብቶቻችን ይላል ሆኖ ራሱን ተቃዋሚ ካለና ዴሞክራሲ የሚለውን በመርህ ግብሩ ካስፈረ ዴሞክራሲያዊ ነኝ ብሎ ሲሞካሽ የነገሮች ውል ይጠፋል። አረና በሚል ድርጅት ስም የተሰባሰቡት ከመለስ የተጣሉ ወያኔዎች ለምሳሌ የወያኔን ጠባብና ዘረኛ አገዛዝ በአዲስ መልክ ለመቀጠል ያላቸውን ዕቅድ ነው ዴሞክራሲና አዲስ ብለው ሊጭኑብን የሚሞክሩት። ይህን እውን እንዲያደርጉ ሕዝብ ከሞት አጠገብ የሆነ እንቅልፍ እንዲያንቀላፋ ይፈልጋሉ። ነቅቶ ከሆነ ስለማይቀባላቸው የእንቅልፍ ልቡን ነው የሚፈልጉት። አጋሮቻቸው መገናኛ ብዙሀን-ድረ ገፆችም ጭምር--በማደንዘዣነት ተሰልፈው ይረዷቸዋል። በአንድ ወቅት አንድ ቀንደኛ የወያኔ መሪ የነበረ ዛሬ የሕዝብ ነፃ አውጪ አርበኛ ተብሎ ሲሞገስ እንደነበርና የጓደኛቸውን ደም የረገጡም ጉዶች ሳይቀሩ ሲያዳንቁት እንደነበር ታዝበናል።

ለይቶ ማወቅና ማን ለሕዝብ ማን ለራሱ ወይም ለሕዝብ ጠላት እንደቆመ ማጣራት ተገቢ ነው። በዚህ መልክ ጥረት ሲደረግ የጥላቻ ፖለቲካ ሰበካ ተያያዛችሁ ብለው ወቃሾች አልጠፉም። የሕዝብ ጎራ መጥበብ የለበትም፤ ይሰፋም ይሉናል። ጉዳዩ ከጥላቻና ጥበት ጋር ግን የተያያዘ አይደለም። ከእጅ አይሻል ዶማ መሆኑ ብቻ ሳይሆን እንዲያውም ትብስን ማግባት እየሆነ ነው ያስቸገረው። የሕዝብ ጎራ ሰፍቶ ጠንካራ የሚሆነው ሕዝባዊና ሀቀኛ በሆኑ ሀገር ወዳድ ህይሎች

ሲታጀብ እንጂ አስመሳዮችና ተለጣፊዎችን ሲያቅፍ አይደለም። የወያኔን አሰራርና ተንኮል ማወቅ ያስፈልጋል። ጠመድኩት ጠላሁት ብሎና ዝዋይ ለአንድ ወር አሰርኩት ብሎ ቅጥረኛውን ተቃዋሚ አስመስሎ ትግሉ ላይ ጭኖ ነበር። ዛሬ ተቃዋሚ ነን ብለው ግን መመሪያ ከወያኔ የሰለላ ቢሮ ወይም ከባዕድ የሰለላ መዋቅር የሚቀበሉ መሪዎችና አባላት የሞሉባቸው እንዳሉ ምስጢር አይደለም። ራስን ማወቅ፣ ጠላትንም ማወቅ የተባለውን ማስታወስ ያሻል። ቀደም ሲል ወያኔ ወያኔ ነቱን ሳይለውጥ ኢሕአዴግ የተባለ ጭምብል በመልበሱ ብዙ ዜጋ ተደናግሮ እንደነበር ሀቅ ነው። እስከ መጨረሻ የደም ጠብታዬ ያለው ኮለኔልም ገና ሳይደማ የሚሰርቀውን ሰርቆ ዚምባብዌ ተጠቃሷል። ከሕዝብ ጎን እንቆማለን ያሉትም ቀጠል አድርገው ግን መጀመሪያ ወያኔ ፓርላማ ገብተን የሚለውንም አስደምጠውናል። ቃል ማደናገሪያ፣ ወናፍ ፕሮፓጋንዳ ። ዛሬም በወያኔ የመጪው ምርጫ እንሳተፋለን፣ ብረት ያነሳ ውጤት ከመ አርዮስ ይሁን የሚሉን በወያኔ ላይ እርም ት ሳይሆኑ እሱኑ አጃቢዎች ናቸው። ዛሬ በስድብ ገመድ በአደባባይ ሊሰቅሉን ኡኡ የሚሉ ክፍሎች እሳቸው የሚሏቸውንና ካባ ያለበሏቸውን ግለሰቦች እንዳንተኝ ሲከላከሉ ቆይተው ዛሬ ደግሞ እነዚህን ግለሰቦች ወደ ብልግና በተጠጋ ደረጃ ሲዘረጉ ጡና ሊያዋርዱ ሲቃጡ ማዳመጥ ተገደናል። በመሰረቱ ፖለቲካዊ ትችትና ስድብን መለየት ያቃቃቸው ክፍሎች ድርጅቶችም ሆኑ መሪ ነን ያሉ ግለሰቦችም ከሕዝብ ትችትና ወቅሳ በላይ አለመሆናቸውን መገንዘብ አቅቷቸዋል። ራሳቸውን በራሳቸው አንቱ ያሉና ከእኛም በላይ አዋቂ ለአሳር በሚል ሕዝብን የናቁ ደግሞ ወይም፣ ፅናትም ህዝባዊነትም ሲጠፋባቸው ድንቄም ምሁር መባላቸው በክፉ ተወስዶ ሊተቹ የደፈሩትን በፀረ ምሁርነት ከሰዋል። አንጃን አንጃ ማለት ስድብ ሳይሆን አቅዋምና ሚናን መግለጥ ነው። አሳፋሪ የሆነው አቅዋም ነው መታረም ያለበት እንጂ ዘረኛን ዘረኛ፣ ጠባቡን ጠባብ ፣ አንጃን አንጃ፣ ባንዳን ባንዳ፣ የፈረንጅ ቅጥረኛውን የፈረንጅ ቡችላ ማለቱ አይገባም ማለት ትክክል አይደለም። የሀገርና የሕዝብ የነገ ዕጣን የሚወስን ትግል ተያይዘን እያለ እነ እሳቸው በሉን ቅር ይላቸዋል በሚል የግለሰብን ግብዝነት ልናስቀድም ልናሸምነሙን መጠበቅ የለበትም ማለት ነው።

ወደ ኋላ መለስ ብለን ስናይ ለምሳሌ ለኢትዮጵያ ሀገራዊ ጥቅም ሆነ ለሕዝቦቿ ደህንነት የማይበጅ ግን ግንጠላን ለሚያቀናቅኑት መሳሪያ የሚሆን ትብብር ለነፃነትና ለዲሞክራሲ የተባለ ስብስብ የተመሰረተ ጊዜ ኢሕአፓና ሌሎችም ይህ ተቋም ለሕዝብ አይበጅም በማለታቸው የደረሰባቸውን ውርጅብን እናገኛለን። የዚህ ተቋም ፅኑ ተሟጋቾች ዛሬ ተቃዋሚዎቹ ሆነው ሲገኙ ለትናንቱ ዘለፋቸውና ክሳቸው ግን ይቅርታ ሲጠይቁ ገና ለማዳመጥ አልታደልንም። ዛሬ ወያኔ በሀገወጥ መንገድ ለእስር የዳረጋትን የድርጅት መሪ ትላንት በምን ደረጃ ሲያወድሷት እንደነበርና ከዚያም በምን ደረጃ እንደዘለፏት ደግሞ የታዘብነው ነው። በእኛ በኩል በአቅዋም ደረጃ የተቸናቸውን በግል ደረጃ ወርደን ስንዘልፍ የታየን አይደለንም--- ሌሎች ግን ይህን ማለት የሚችሉ አይደሉም። መለስን አረመኔ፣ ጠባብ፣ ወርባላና ሌባ ስንለው ሰደባችሁት የሚሉን ካልሆነ በስተቀር። በዕብሪት የተወጠረን ደግሞ በሀቅ ትችትና በሂስ ተንፈስ ማድረግ ይጠቅማል እንጂ

አይነዳም። መንግስቱ ኃይለ ማርያም ከእኔም በላይ አዋቂ ለአሳር ወይም የሹም ዶሮ ነኝ ማለት ገና ሲጀምር በጠዋቱ ረጋ በል እንጂ ምነዋ ብሎ ሀቁንና ልኩን የሚነግሩት ደፋሮች አግኝቶ በነበር ምናልባትም እንዲያ ታብዮና ተገብዞ አይጓዝም ነበር። የእነ እገሌ ብሎ እነዚህን መጥራቱ ከማክበር ደረጃ ሊቆጠር ስለሚችል በዚህ እንለፈው እንጂ ይህ የፖለቲካውን መድረክ ያፈነው ጥራዝ ነጠቅነት ለወያኔ በተለይ ክፍትና ለም መደረክን እንደሰጠው ማወቅ ይኖርብናል። በድጋፍና ዘለፋ ሽፋን ወያኔ ሊያጠፋቸው በሚፈልጋቸው ግለሰቦችና ህይሎች ላይ በግልፅ በራሱ ሎሌዎችም ሆነ በስውር አጫፋሪዎቹ ለመረባረብ አመችቶታል። ቀደም ሲል ባወጣው የ 52 ገፅ የምስጢር መመሪያ ያሰፈረውም ይህንኑ ነው--ዛሬ ወያኔና መሰሎቹ በየትኞቹ ድርጅቶችና ግለሰቦች ላይ ተረባርበዋል ብሎ መመርመሩ ብቻ በቂ ነው። ስህተቶች እንዳይታረሙ አትናገሩ፤ ትችት ሲደረግ ውግዘት፤ ትችት ብሎ ዘለፋ፤ በግለሰቦቹ ላይ ከፍተኛ የስም ማጥፋት ዘመቻን ማካሄድ-- ይህ ሁሉ ወያኔ ወያኔ ቢሸት የሚያስገርም አይደለም። በፀረ ወያኔ ግለሰቦችና ድርጅቶች ላይ ብቻ አተኩረው የሚንቀሳቀሱ ድረ ገጾችና ፓልቶች የፈሉት አለምክንያት አይደለም።

ወደ ግለሰቦቹ ቦታና ሚና ስንመጣም ቢያንስ የኢሕአፓ እምነትና ተመክሮ እስከጠቀመ ድረስ ሊጠቀስ የሚችል ነው። ኢሕአፓ--ማለትም የጥንትና የዛሬ አንጃዎችን ሳይጨምር--በጋራ አመራር ያምናል። አመራር ቦታ መርጠው አባላት የሚያስቀምጧቸው መሪዎች የሚሰሩት በጋራ ነው። የግለሰቦች አስተዋፅዖና ሚና የሚበረታታ ቢሆንም አንድ ግለሰብ ሁሉን አድራጊና ፈጣሪ ተብሎ መወሰዱ የአባላትን ሚና የሚያጫጫና ክብራቸውንም የሚነካ ነው ብሎ በማመኑ የድርጅቱ ሊቀመንበርና ብቸኛ መሪ የሚለውን አልተቀበለውም። በተመክሮ ደረጃም ድርጅቱ በ1964 ዓ.ም. ሲመሰረት ዋና ፀሀፊ የተባለው ግለሰብ ባለስልጣን ነኝ ብሎ መረን ስለለቀቀና የራሱንም ተክለ ሰብ ለመትከል ሲሯሯጥ ስላስቸገረ--ውሎ አድሮም ያልኩት ካልሆነ ባይ አንጃ በመሆኑ--ድርጅቱ አይተነዋል ጠልተነዋል ብሎ የተወው ጉዳይ ነው። የአንድ መሪ ቀርቶ የአንድ ድርጅት ራሱ ገኖ የሕዝብን ሚና መቀማቱ ትክክል ባለመሆኑ ኢሕአፓ ያለው አቅዋም ሕዝብ አንድ መሪ (ቆራጡ ሊቀመንበር ዓይነት!) ያስፈልገዋል የሚል ሳይሆን የሚያታግለው ድርጅትና ሚናውን በሚገባ እንዲጫወት የሚያስችለው ድርጅት ነው ለሕዝብ የሚበጀው የሚል ነው። በዚህ ሂደት ሕዝብ በቆራጥነታቸውና ብልህነታቸው አክብሮት ሰጥቶ መሪነታቸውን እያፀደቀላቸው የሚሄዱ ዴሞክራሲያዊና የጋራ አመራርን የማይቃወሙ መሪዎች ከወጡ ደግ ይሆናል ማለት ነው። የሆነ ግለሰብ መሪ እኔ ብቻ ስላለ ወይም ቅንጣት መከራ ሳይቀበልና ውጣ ውረዱን ሳይችልና በእሳት ሳይፈተን የትግሉ መሪ (ያውም በሩቁ!) በሉኝ ስላለ እውነትም መሪ ሊባል ይገባዋል ማለትም አይደል። በመሆኑም ኢሕአፓ ከተመሰረተበት ጊዜ ጀምሮ ተክለሰብ ዝንባሌዎችን ታግሏል፤ ተቃውሟል። የግለሰብ ዝናና አልፎም ከሁሉም በላይ አዋቂ ብሎ መሰየም ዴሞክራሲያዊ አሰራርን ይፃረራል። መንግስቱ መለስ ኢሳያስ ማለት ብቻ ሳይሆን ተቃዋሚ ድርጅት ውስጥም ቢሆን የአንድ ሰው ፈላጭ ቆራጭነት የሰፈነባቸውንም ይመለከታል። ከዚያ እንደ ሰሜን ኮሪያና ሶርያ ንጉስ ሳይባሉ ፈላጭ ቆራጭ አጭዎች ይፈጠሩና ቦታቸውንም ለልጆቻቸው ያወርሳሉ። ለዚህ ዓይነት ስርዓት ምስረታ የአንድም ዜጋ ደም ጠብታውም መፍሰስ የለበት

ም ብሎ ኢሕአፓ ስለሚያምን ከሕዝብና ከሕዝብ ትግል በላይ ሆነው በፈላጭ ቆራጭነት ሊሰዩ ሙ የሚዳዱትን ሁሉ ለዴሞክራሲ እንጂ ለግለሰብ ስልጣን አልታገልም ይላቸዋል። ከዚህም ተያይዞ ማንኛውንም የተቃዋሚ የድርጅት መሪ በአግባቡ ቢያከብርም ከሕዝብ ትግል በላይ ሰይሞ ሊሰግድለት ወይ ሊሰግድላት እምነቱም ታሪኩም አይፈቅድለትም። ለወያኔ ያደሩትንና ተለጣፊዎችን ደግሞ ይቃወማል፤ ያጋልጣል እንጂ ሌላ አቅዋም ሊኖረው አይችልም። ታሪክ ይጠቀስ ከተባለም ኢሕአፓ ለማንም አገዛዝ ለጥቅመና ለሹመት ሲል ሕዝብን ከድቶ አላደረገም። ገና ከእንጭጨም የጠባብ ብሄረተኞችን አቅዋምና የግንጠላ መርህ ግብር ተቃወመ እንጂ በርኩስ ተልዕኮአቸው ሹመኛ፤ የጎጥ ድርጅት መስራች ወዘተ ሆኖ አላጀባቸውም። ስንቶቹ ናቸው ይህን ሊሉ የሚችሉ ለመሆኑ?

የሕዝብን ጎራ ለማጠናከርና ሀቀኛ የአንድነት ሀይሎችን አቅም ለመጨመር ከተፈለገ ድክመቶችን ማስወገድ ያስፈልጋል። በመጀመሪያ ድክመት መኖሩን፤ ድርጅቶችም መሪዎችም ሊሳሳቱ መቻላቸውን ማመን ይገባል። ይህ ደግሞ በሽፍንፍንና በአትመርምሩ አትተቹ ዕዝ ሳይሆን በጥሞና በሚደረግ ግምገማና ውይይት ላይ መመስረት ያለበት ነው። ከዚህ ቀደም ለመጠቀም እንደተሞከረው ሕዝብ ታጋይ ልጆቹ እንዲያብሩለት ቢፈልግም ተባበሩ ወይም ተሰባበሩ ያለበት ጊዜ በመረጃ ተደግፎ ሊቀርብ የሚችል አይደለም። ይህን መፈክር ያሰሙን ዛሬ ተሰባብረው ከወያኔ የተባበሩ መሆኑንም አይተናል። አንድነት ሀይሎች መተጋገዝ ይገባቸዋል፤ ተጋግዘዋልም። ከዚህ ሌላ ግን ሊደጋገፉ የሚችሉት አንዱ የሌላው ዓይን ሲሆንና ድክመትን ሲጠቁም ሲጠቋቀሙ ነው። ገንቢ በሆነ ሂስ የምንለው ነው እኛ። ከዚህ ባሻገር ግን በአቅዋም መሰረታዊ ልዩነት ብቻ ሳይሆን ከበድ ያለ ቅራኔ ካለ ደግሞ ሽፍንፍኖ ማለፍ የሚቻል አይደለም። አንዳንድ ጊዜ ያለው ልዩነት ይዘቱና ስፋት ግልፅ የማይሆንላቸው ሊኖሩ ይችላሉ። በወያኔ ፓርላማ ገብቶ መታገልና አለመታገል ቀላል ልዩነት አይደለም። በመጨረሻ ምርጫ ወያኔን ለማጀብ መነሳት አለመነሳት ከባድ ልዩነት ነው። ከወያኔ ተቃቅፈን እንስራ ባዮችና ወያኔ ጠላት ነው በሚሉት መሀል ያለው ልዩነት እንዲሁ መሰረታዊ ነው። ሽፍንፍኑ አለባብሰው ቢያርሱን ያስከትላል። የድርጅት ምስጢር መጠበቅ እንዳለ ሆኖ--ለዚያውም ብዙውን ጊዜ የባቄላ ወፍጮ ነው-- የአቅዋም ልዩነትን በተመለከተ ማቻቻል የሚባለው መሰረታዊ የሆነውን አቅዋም ሊመለከት አይችልም። የወያኔ ተለጣፊንና ወያኔ አምላኪን አንጂ መቻል ከቶም አይገባም። የማያጠግብ እንጀራ ከምጣዱ ያስታወቃል ነውና ገና ከምስረታው ኢዴፓ የተባለው ቡድን ለሕዝብ አለመበጀቱን ያጋለጡት ላይ ብዙ ዘለፋ መዠናኛነትን እናስታውሳለን። ውሎ አድሮ ግን ሀቀ ሊታወቅ ችሏል። ለምስጋና የቸኮሉ ለውግዘትም ሮጡ ሆኖ እንጂ ሀቁን ሊያይ ዓይኑን ለከፈተ ሁሉ መረጃዎች ብዙ ጊዜ ስውር አይደሉም። ዛሬም መድረክና ሰፊ ግንባር በሚል በዚህም በዚያም በአስመላ የቶ የሚቀነቀነው ሁሉ ለሕዝብ የሚበጅ ይዘት እንደማይኖረው ግልፅ ነው። በመሆኑም የሀገርና የሕዝብን ጥቅም አስቀድማለሁ የሚል ሁሉ በሕዝብ ትግል ላይ የሚሸረበውን ማንኛውንም ሴራና የሚቃወሙን ማንኛውንም ጥቃት በጊዜ ማጋለጥና መታገል ግዴታው ነው።

በሌላ በኩል ደግሞ በሕዝብ እኩልነት ማመንና ግንጠላን መቻል የተለያዩ ናቸው። የብሄር ድርጅቶች ከወያኔ ጀምሮ በራሳቸው የ “ ሕዝባችን ወኪልና ተጠሪ ነን” ብለው ራሳቸውን ይሰይሙና ሲተቹ ተቺውን ፀረ ትግሬ ፀረ ኦሮሞ ብለው አፍ ሊዘጉ ይሞክራሉ። ይህ ማንንም ሊያስፈራራ የሚችል መሆን የለበትም። የትግራይን ሕዝብ በጠላትነት የማንጀፈርጅ ብንሆንም የወያኔን አገዛዝ ብሄረሰብ አሰራር፤ይዘትና መሰረት ልንክድ አንችልም። የኦሮሞ ሕዝብን መብት ብናውቅም የአነግን ነፃ ኦሮሚያና ኦሮሞ ኢትዮጵያዊ አይደለም አቅዋም የምንቀበለው አይደለም ። ይህ በጠባባቸውና አጃቢዎቻቸው ነፍጠኛ ቢያሰኝ እሰየው እንጂ ሌላ መልስም ሊኖረን አይገባም ማለት ነው። ራሳችንን ለማፅዳትና ለመጠናከር ስንጥርም ወንጀለኛው ወይም ጥፋተኛው በንስህ ይቀላቀለን ብንል ቂመኝነት አይደለም። ትላንት የደርጉ መንግስት መንግስታችን ነው ብለው ነፍጠኛ ያሉትን ሲመነጥሩና ኢሕአፓንም በሽብር ሲጨፈጭፉ የነበሩት ዛሬ ተገልብጠው ብሄረተኛ ሆነናል ብለው በነፍጠኝነት ሲከሱን በዝምታ ልናልፋቸው አንችልም። ጦርነት እስራባ ችጋሉ ብሎ መፎከር ብቻ ሳይሆን በደረሰብን ወያኔያዊ በደል ሁሉ ዋና ተዋናይ የነበረው ግለሰብ ዛሬ ከወንጀል ጓደኛው ስለተጣላ ብቻ የሕዝብ አርበኛ ነኝ ሲልና ይቅርታ አልጠይቅም ብሎ ሲገተር ዝም ማለት አይገባንም። ክርስቶስን ተቀበልኩ አገኘሁት (የሀገራችን ባርናባስ ?) ብሎ ስለ ፍቅር ሊሰብከን የተነሳው ታምራት ላይኔም ቢሆን አሁንም ልቡ ከወያኔ ከበሮ ጋር አብሮ የሚደልቅ እንጂ፤ ወያኔና ሻቦቢያ መጣላታቸው ቅር የሚለው እንጂ ፤ ላጠፋሁት ሁሉ የኢትዮጵያን ሕዝብ ይቅርታ እጠይቃለሁ ሲል እስካሁን አልሰማንም። ድርጅቶች የወንጀለኞች መደበቂያ ከሆኑ የድርጅቶቹ ማንነት መቆሽሽ አይቀሬ ነውና ሊታሰብበት የሚገባ ነው። አጠፋን ማለቱ ግን አሳፋሪ ሆኖ በሰሩት አሳፋሪ ስራ ሁሉ ተኩራርቶና ተሸፋፍኖ መጓዙ ከቀጠለ ልንፀዳና እንታገለግለን ከምንለውም ጠላት ለመለየትና የተሻለ ለመሆን ያዳግተናል።

ወያኔ ስልጣን ከመያዙ በፊትም ሆነ ከያዘ በኋላ የታገሉትና እየታገሉትም ያሉ ሀይሎች አሉ። እነዚህን አውግዘውና ተቃውመው ከወያኔ ጋር የተሰለፉና አብረውም በሚታገለው ላይ ሲሳለቁ የነበሩ ዛሬ ነፃ አውጪ ነን ሊሉ ከተነሱ መጀመሪያ ሕዝብን ይቅርታ ጠይቁ መባል አለባቸው። ሊያዩና ሊማሩ ሲችሉ ከጠላት መሰለፍን የመረጡ ናቸው። ስንቱ ጀግና ታጋይና አዛውንቱ ሐኪምም ሳይቀሩ ለእስር ሲዳረጉ፤እነ አሰፋ ማሩ፤ተስፋዬ ታደሰ፤ጋይምና ሌሎች ሲሰጡ እነሱ ከወያኔ ጋር መተቃቀፍና መጨፈርን የመረጡ ናቸው። ተማርን አወቅን ባይ ስለነበሩም አላወቁ ም ለማለት የሚቻል አይደለም። ሆኖም ከተራበው ሲደባለቁ ብቻችንን በልተን ነበርና ይቅር ታ ይበሉ ማለት ይበዛል? ከአሰሳ እስከ በደኖና አሰቦት አርባጉጉ የፈሰሰው ደም ከንቱ አይደለም ። ወያኔ ያፈሰሰው ደም ሁሉ መና ሊቀር አይችልም። ያለፈው አልፏል ብሎ በዛሬ ዋና ጠላት ላይ አተኩሮ ለመረባረብ ያለፈውን በተመለከተ ያጠፋው --በተለይም ደም ያፈሰሰው- አጥፍቼ ነበር ማለቱ መቅደም አለበት። ኢሕአፓ ይህን መርህ ሳይከተል ከግራ ቀኛ አብሮ ለመታገል ያደረገው ጥረት ከሞላ ጎደል የተጠበቀውን ፍሬ አለማስገኘቱ ትምህርታዊ ይሆናል። ሞት

ለኢሕአፓ ያሉትንም መልሶ ማቀፉ ብቻ ሳይሆን በመሪነት ቦታም በመመደቡ ዛሬ በነዚህ ግለሰቦች የደረሰበት የአንጃ ምት ሌላ ጠቃሚ ተመክሮ ነው። የትህትና በትር ያስመታል የተባለው ህቅ የለውም ማለት አይቻልም።

እውን ለሕዝብና ለሀገር የቆሙትን ከአስመሳዮቹና የነገ ተለጣፊዎች መለየት ያስፈልጋል። በህቅ ለሀገር የቆሙ ህይሎች ባመቺው መንገድ ቢተባበሩና ቢተጋገዙ ደግሞ ጠቃሚ ይሆናል። የሀገር ወዳዴ ክፍል ሊጠናከር ይችል ዘንድ በቅድሚያ ራሱን ማፅዳትና ከዚያም የትብብሩንና የትግሉን እንቅስቃሴ በተሻለና ውጤታማ በሆነ መንገድ መቃኘት ይጠበቅብታል። ዘወትር ዋይ ዋይ ጉረርን ያሰለቻል እንዲሉ የማያባራ ቁጭትና የሚደጋገም ሽንፈትን ለማስወገድ ላልተናልና ራሳችንን በቅድሚያ ጠበቅ እናድርግ። በጠላት ላይ እናምርር።